


مىنگون باتۇر ۋە ئۇنىڭ ئىپادىلىرى



مىللەتلەر نەشرىياتى
بېيجىڭ

责任编辑：凯赛尔·库尔班
责任校对：胡达拜尔地

图书在版编目(CIP)数据

民坤巴图及其后裔/木依丁编译. —北京：民族出版社，2005.7

ISBN 7-105-07177-X

I. 民... II. 木... III. 维吾尔族—民间故事—作品集—中国—维吾尔语(中国少数民族语言)
IV. I277.3

中国版本图书馆 CIP 数据核字(2005)第 085411 号

出版发行：民族出版社 <http://www.e56.com.cn>
社 址：北京市和平里北街 14 号 邮编：100013
电 话：010-64290862 (维文室)
印 刷：北京迪鑫印刷厂
版 次：2005 年 10 月第 1 版 2005 年 10 月北京第 1 次印刷
开 本：850 毫米×1168 毫米
印 张：8.375
印 数：0001-3000 册
定 价：12.00 元

مەسئۇل مۇھەررىر : قەيسەر قۇربان
مەسئۇل كوررېكتور : خۇدابەردى خېلىل
كىتاب ئىسمىنى يازغۇچى: دولقۇن قادىر

مىنگۈن باتۇر ۋە ئۇنىڭ ئەۋلادلىرى

توپلاپ رەتلىگۈچى : مويدىن سايت

نەشر قىلغۇچى : مىللەتلەر نەشرىياتى
ئادرېسى : بېيجىڭ شەھىرى خېيىڭلى شىمالىي كوچا 14 - قورۇ
پوچتا نومۇرى : 100013 ، تېلېفون نومۇرى : 64290862 - 010
ساتقۇچى : جايلاردىكى شىنخۇا كىتابخانىلىرى
باسقۇچى : دىشىن باسما زاۋۇتى
نەشرى : 2005 - يىل 10 - ئايدا 1 - قېتىم نەشر قىلىندى
بېسىلىشى : 2005 - يىل 10 - ئايدا بېيجىڭدا 1 - قېتىم بېسىلدى
ئۆلچىسى : 850 × 1168 م.م . 32 كەسەم
باسما تاۋىقى : 8.375
سانى : 3000 - 0001
باھاسى : 12.00 يۈەن

مۇندەرىجە

1	 مىنگۈن باتۇر
135	 مىنگۈن باتۇرنىڭ ئەۋلادلىرى
135	 شاھزادە قۇتبۇل
164	 شاھزادە نىزغاي
209	 مەلىكە قۇتبىكە
228	 كېنىزەم بىلەن بوزكۆرپەش

مىنگۈن باتۇر

بۇرۇننىڭ بۇرۇنسىدا، بىزنىڭ تارىم ۋادىسىدا جاھانغا تونۇق، لېكىن كۆڭلى سۇنۇق بىر پادىشاھ ئۆتكەنىكەن. ئۇنىڭ ئىسمى شىرخان ئىكەن. شىرخان پادىشاھنىڭ نامىنىڭ تونۇقلۇقى ئۇنىڭ ئادىللىقى ۋە چوڭ بىر يۇرتنى سۈرۈشلىكىدىن بولسا، كۆڭلىنىڭ سۇنۇقلۇقى يېشى ئەللىكتىن ئېشىپمۇ تېخىچە بىرەر پەرزەنت يۈزى كۆرمىگەنلىكىدىن ئىكەن. ۋاقتانىۋاق كېلىپ كۆزى يۇمۇلغاندا، تەختكە كىمنىڭ ۋارىسلىق قىلىشىنى كۆپ ئويلايدىغان بولۇپ قاپتۇ. بالىسىنىڭ يوقلۇقى ئۇنى قاتتىق غەمگە قويۇپتۇ. شىرخان پادىشاھنىڭ كۈندىن-كۈنگە غەمكىنلىشىپ، خىيالغا پېتىپ قېلىشىنىڭ سەۋەبىنى قىياس قىلىپ يەتكەن يېقىنلىرى پادىشاھنى يەنە بىر خوتۇن ئېلىشقا دەۋەت قىلىپ بېقىشنى مەسلىھەت قىلىشىپتۇ. ئۇلار مەسلىھەتنى پىشۇرۇپ، بىر كۈنى ئويلارنى پادىشاھقا ئېيتىپتۇ. شىرخان پادىشاھ يېقىنلىرىنىڭ مەسلىھەتىگە كۆنۈپ:

— سەككىز قېتىم ئۆيلەندىم. ئۇ خوتۇنلارنىڭ ھېچقايسىسى تۇغمىدى. يېشىم ئەللىكتىن ئاشتى. بىرمۇ بالا يۈزى كۆرمىدىم. مەندە ھازىر بىرەر بالا يۈزى كۆرۈشتىن باشقا ئارمان يوق. «بالىلىق ئۆي بازار، بالىسىز ئۆي مازار» دېگەن گەپنىڭ ھەقىلىقىنى ئەمدى بىلىۋاتىمەن. ماڭا ھازىر ئۆيۈملە ئەمەس، پۈتۈن پادىشاھلىقىم، ئوردا-قەسىرىم مازاردەك بىلىنىدىغان بولۇپ قالدى. بوپتۇ، سىلەرنىڭ مەسلىھەتلىرى بويىچە يەنە بىر ئۆيلىنىپ باقاي، خۇدانىڭ رەھىمى كېلىپ، تىلىكىم ئىجابەت بولۇپ قالسا

ئەجەب ئەمەس. ئەمما ئەمدى ماڭا خان-پادىشاھلارنىڭ قىزلىرىدىن لايىق ئىزدەمەڭلار. تارىم سۈيىنى ئىچىپ، تارىم سالىقلىرىدا چوڭ بولغان ئاددىي پۇقرانىڭ قىزىدىن تەپىڭلار، — دەپتۇ. ۋەزىرلەر: «پادىشاھ بولغان كىشى پۇقرا قىزىغا ئۆيلەنسە قانداق بولار؟» دەپ ئويلىغان بولسىمۇ، ئىلاجىسىز ئىكەن. پادىشاھقا خوتۇنلۇققا تاپىدىغان قىزنىڭ مەرتىۋىسى تۆۋەن بولسىمۇ ئەقلى-ھوشى جايىدا، ئەقىللىق، چېچەن بولۇشى، ھۆسن-جامالدا شاھ قىزلىرىدىن قېلىشمايدىغان بولۇشى كېرەك، دەپ مەسلىھەتلىشىپتۇ. ئۇلار شۇ بويىچە يېزا-قىشلاقلارنى ئارىلاپ ئىزدەشكە كىرىشىپتۇ.

پادىشاھنىڭ ئوڭ قول ۋەزىرى بىرقانچە چاپارمەنلىرى بىلەن تارىمنىڭ تۆۋەن تەرىپىنى ياقىلاپ كېتىۋاتسا، بىر داشى^① ئەتراپىدا قوي بېقىپ يۈرگەن بىر قىزنى كۆرۈپتۇ. يېقىن بېرىپ قىزنى كۆزىتىپ باقماقچى بوپتۇ. قىز ۋەزىرگە سالام بېرىپتۇ. قىزنىڭ ئىككى قولىنى كۆكسىگە ئېلىپ، بىر خىل ئىللىق قاراپ، بېشىنى تۆۋەن ئېگىپ تۇرۇشى ۋەزىرگە ئاجايىپ يېقىملىق تۇيۇلۇپتۇ. قىزنىڭ ئۇچىسىدا تورقاپلا^② دا سېپتا توقۇلغان يېلىڭ كېپىنەك چاپان^③ بار ئىكەن. قىز چارۋىچىلار كىيىدىغان ئاددىي كىيىم ئىچىدە تۇرسىمۇ، قارچىغىنىڭكىدەك ئويىناپ تۇرىدىغان كۆزى، قارقىنىڭ نۇرلۇقلۇقى بۇ قىزنىڭ ئۆتكۈر، چېچەنلىكىدىن بېشارەت بەرسە، قاش، بۇرۇن، ئېغىزلىرى پەرىلەرنىڭكىدىن قېلىشمايدىكەن. ئىككى قېشىنىڭ ئوتتۇرىسىدىكى تېرىقتەك مېڭى ۋەزىرگە بۇ قىزدا قانداقتۇر بىرەر خاسىيەت باردەك تۇيۇلۇپتۇ. ۋەزىر قىزنىڭ ئاتا-ئانىسىنى سورىغانىكەن، قىز: — دادام ئالدىنقى يىلى ئۆلۈپ كەتكەن. ئانام بۇ يىل يازدا

① داشى — تۈز-شورلۇق كىچىك زەپكەش كۆلچەك.

② تورقاپلا — كەندىر تالاسىنىڭ ئەڭ سۈپەتلىك سېتىمى.

③ كېپىنەك چاپان — ئاساسەن يۇڭدا قۇيۇپ ياسىلىدىغان كەڭ قولتۇقلۇق تىكىشىز چاپان. ئاساسەن چارۋىچىلار كىيىدۇ.

كۆز يۇمدى. ھازىر چوڭ ئانام بىلەن تۇرۇۋاتىمەن. باشقىلارنىڭ قوينى بېقىپ جېنىمىزنى جان ئېتىپ كېتىۋاتىمىز، — دەپتۇ. قىزنىڭ ئىسمى گۈلئاي ئىكەن.

ۋەزىر بۇ قىزنى پادىشاھقا خوپ كۆرۈپ، چاپارمەنلىرىنى ئېلىپ ئوردىغا قايتىپتۇ. پادىشاھقا قىزنىڭ تەرىپىنى بىرمۇبىر سۆزلەپ بېرىپتۇ. پادىشاھمۇ، باشقا ۋەزىرلەرمۇ ئۇ قىزنى كۆرمەي تۇرۇپلا ماقۇل كۆرۈشۈپتۇ. قىزنى ئېلىپ كېلىش ئۈچۈن ئوڭ قول ۋەزىرىنىڭ باشچىلىقىدا بىر توپ ئادەمنى ماڭدۇرۇپتۇ. ئۇلار بايقى داشى بويىغا كەلسە قىز ھېچ ئىش بولمىغاندەك، ئۇلارغا نەزەر كۆزىنىمۇ سېلىپ قويماي قوينى بېقىپ تۇرۇپتۇ. ۋەزىر قىزنىڭ يېنىغا كېلىشتىكى مەقسىتىنى ئېيتىپتىكەن، قىز:

— بۇ توغرىلۇق ئەمدىلا گەپ بولۇنۇۋاتىدۇ. ئۇنىڭ ئۈستىگە مەن ماقۇللۇق بىلدۈرمەي تۇرۇپ سىلەر مېنى ئالغىلى كەلدىڭلارمۇ؟ مەن ئاددىي قويچى قىز بولساممۇ، يۇرت قائىدىسىنى بۇزالمىمەن. مېنى ئالىدىغان ئادەم ئۆزى كەلسۇن، ئۇ پادىشاھ بولسىمۇ كۆرەي، ئاندىن جاۋابىمنى بېرەي، — دەپتۇ.

قىزنىڭ گېپى يوللۇق بولغاچقا، ۋەزىر زۇۋان سۈرەلمەي قاپتۇ. بەلكى قىزنىڭ قائىدە-يوسۇنلۇق، ئەقىللىقلىقىغا قايىل بولۇپ، ئادەملىرىنى قىزنىڭ يېنىدا قويۇپ، ئۆزى ئەھۋالنى پادىشاھقا ئېيتقىلى قايتىپتۇ.

پادىشاھ ئوڭ قول ۋەزىرىدىن قىزنىڭ ئېيتقانلىرىنى ئاڭلاپ، ئۇ قىزنىڭ يۇرت يوسۇنىدىن چىقمايدىغان قائىدىلىكلىكىدىن سۆيۈنۈپ، شاھانە تەختىدىن چۈشۈپ ۋەزىر ۋە نۆكەرلىرى بىلەن قىز بار يەرگە ئاتلىنىپتۇ.

ئەمدى گۈلئايغا كەلسەك، ۋەزىر ئادەملىرىنى ئۇنىڭ يېنىدا قويۇپ، ئۆزى پادىشاھنىڭ ئالدىغا كەتكەندىن كېيىن، گۈلئاي قويلرىنى ھەيدەپ مېڭىپتۇ. چاپارمەنلەر ئۇنىڭدىن نەگە بارىدىغانلىقىنى سورايتىكەن، گۈلئاي:

— قويلارنىڭ كۈجەككە^① كىرىدىغان ۋاقتى بولۇپ قالدى، —
دەپ قويۇپ، قويلارنى ھەيدەپ مېڭىۋېرىپتۇ.
— ھازىرلا پادىشاھنىڭ ئۆزى كېلىدۇ، تۇرۇپ تۇرۇڭ، —
دەپتۇ چاپارمەنلەر.

گۈلئاي چاپارمەنلەرگە پىسەنتىمۇ قىلماستىن قامچىسىنى
سوقۇپ قويلارنى ھەيدەپتۇ. چاپارمەنلەر قىزغا قاتتىق گەپ
قىلايلى دېسە ئەسلى، چۈنكى، ناۋادا پادىشاھ بۇ قىز بىلەن توي
قىلىپ قالسا، كېيىنلىكىدىن ئەندىشە قىپتۇ. گەپ قىلمايلى دېسە
ئەسلى، ۋەزىر قاتتىق تاپلاپ كەتكەن. ئۇلار ئىلاجىسىز قوينىڭ
ئالدىنى توسۇپتۇ. قىز قامچىسىنى سوقۇپ، بىر
ئىسقىرتىپتەن، قويلار چاپارمەنلەرنىڭ ئارىلىقىدىن چاچقىپ
چىقىپ قېچىپتۇ. چاپارمەنلەر يەنە قوينىڭ ئالدىغا ئۆتۈپ توسۇپ
توختىتىشىغا، قىز قامچىسىنى سوقۇپ، بىر ئىسقىرتىپتەن، قويلار
چاپارمەنلەرگە بوي بەرمەي قېچىپ، خېلى ئۇزاق بىر يەرگە بېرىپ
توپلىشىپ تۇرىدىكەن، ئۇنىڭغىچە گۈلئاي يېتىپ كېلىدىكەن.
بۇنداق ئىش بىرنەچچە قېتىم تەكرارلىنىپتۇ. چاپارمەنلەر ھەرقانچە
قىلىپمۇ قويلارنى توسۇيالماپتۇ. شۇنداق قىلىپ ئۇلار ئاخىر بىر
ساتمىنىڭ ئالدىغا كېلىپ قاپتۇ. گۈلئاي قويلارنى ساتمىغا سولاپ
قويۇپ ئۆزى ساتمىغا كىرىپ كېتىپتۇ. چاپارمەنلەر نېمە قىلارنى
بىلەلمەي بىر-بىرىگە قارىشىپ تۇرۇپلا قېلىشىپتۇ.

ئەمدى پادىشاھ بىلەن ۋەزىرگە كېلەيلى: ئۇلار ھېلىقى داشى
بويىغا كەلسە قىزمۇ، قويلارمۇ، چاپارمەنلەرمۇ يوق تۇرغۇدەك.
پادىشاھ ئادەملەر قېنى؟ دېگەندەك مەنىدە ۋەزىرگە قاراپتۇ. ۋەزىر
ئەقىللىق، دانا ئىكەن. ئۇ يەردىكى قوي ۋە ئادەم ئىزلىرىغا قاراپ،
قويلارنىڭ ھەيدەپ مېڭىغانلىقىنى، چاپارمەنلەرنىڭ توسۇپمۇ
توختىتىپ قالالمىغانلىقىنى جەزملەشتۈرۈپ، ئەھۋالنى پادىشاھقا

① كۈجەك — يازلىق قوي قوتىنى.

مەلۇم قىپتۇ. پادشاھنىڭ ئاچچىقى كەلگەندەك بوپتۇيۇ، كۆڭلىدە يەنە بىر ئىشلارنى ئويلاپ قاپتۇ. ئۇلار قويلارنىڭ ئىزى ۋە مياقلىرىغا قاراپ مېڭىپ، گۈلئاي كىرىپ كەتكەن ساتمىنىڭ ئالدىغا كەپتۇ. چاپارمەنلەر ۋەزىر كەتكەندىن كېيىن بولۇپ ئۆتكەن ئەھۋاللارنى پادشاھقا بىرمۇبىر ئېيتىپتۇ. پادشاھ ئوڭ قول ۋەزىرىنىڭ دانىشمەنلىكىگە يەنە بىر قېتىم قايىل بولغاندىن باشقا، ئۇنىڭ تاپقان بۇ لايىقىدا چوقۇم بىر خاسىيەتنىڭ بارلىقىنى كۆز ئالدىغا كەلتۈرۈپتۇ. شۇنداق بولسىمۇ يەنە ئۆزىنىڭ خان-شاھلىق سەلتەنىتىنى ئويلاپ، قىزنى سىرتقا چاقىرىشنى بۇيرۇپتۇ. بىر چاپارمەن قىزنى چاقىرىش ئۈچۈن ساتمىغا قاراپ مېڭىشىغا، ساتمىدىن چېچى قاردەك ئاقىرىپ كەتكەن بىر قېرى ئايال چىقىپ پادشاھقا، ۋەزىرگە ھەم چاپارمەنلەرگە سالام بېرىپ، ئۇلارنى ساتمىغا كىرىشكە تەكلىپ قىپتۇ.

پادشاھ بىلەن ۋەزىر چاپارمەنلەرنى سىرتتا قالدۇرۇپ قويۇپ ئۆزلىرى ساتمىغا كىرمەكچى بوپتىكەن، ھېلىقى ئايال: — ھەرقايسىڭلارنىڭ كىملىكىنى بىلمەيمەن، مەن ھەممىڭلارنى ئۆيۈمگە تەكلىپ قىلدىم. ئۆيىمىز ئالدىغا كەلگەن ھەرقانداق ئادەم مېھمان. بۇ — يۇرت يوسۇنى، قېنى، ھەممىڭلار ئۆيىگە كىرىڭلار، — دەپتۇ.

پادشاھ بىلەن ۋەزىر بىر ئاددىي ئايال ئالدىدا سەلتەنىتىنىڭ سۇنغانلىقىغا تەن بېرىپ، بىر-بىرىگە قارىشىپ قويۇپ ساتمىغا كىرىپتۇ. پادشاھ ۋە باشقىلارمۇ ساتمىغا كىرىپلا ھەيران قاپتۇ. چۈنكى، ساتما سىرتىدىن قارىماققا ناھايىتى كىچىك بولۇپ، «ھەممىمىز قانداق سىغارمىز» دەپ ئويلاشقانىكەن. ساتمىغا كىرگۈدەك بولسا، ئۇنىڭ ئىچى سارايدەك يوغان. ھېلىقى ئايال مېھمانلارنى ئولتۇرۇشقا تەكلىپ قىپتۇ. پادشاھ، ۋەزىر، چاپارمەنلەر ئۆزلىرىنى بىلىپ بىرىنىڭ يېنىدىن بىرى ئورۇن ئېلىشىپ ئولتۇرۇپتۇ.

— قىزىم، مېھمانلارغا ئۇسسۇلۇق ئەكەل، — دەپتۇ ئايال.
قىز ياغاچ تاۋاقتا مېھمانلارغا نۆۋەت بىلەن بىر قاچىدىن
قېتىق ئەكىلىپ بېرىپتۇ.

چاپارمەنلەر يېزا-قىشلاقلارغا چىققاندا قېتىق ئىچىپ كۆرگەن
بولسىمۇ، پادىشاھ بىلەن ۋەزىر ئۆمرىنىڭ شۇ يېشىغىچە قېتىق
ئىچىش تۈگۈل ئۇنى كۆرۈپمۇ باقمىغانىكەن. شۇڭا ئۇلار قولىدىكى
قويۇق، سۈتتەك ئاق نەرسىگە قاراپ ھەيران بولغىنىچە تۇرۇپ
قاپتۇ. چاپارمەنلەرنىڭ ھەرقانچە ئىچكۈسى بولسىمۇ، پادىشاھقا
قاراپ ئىچىشكە جۈرئەت قىلالماپتۇ.

ھېلىقى ئايال قېتىقنىڭ نېمىدىن، قانداق ياسىلىدىغانلىقىنى،
تەمىنىڭ قانداق بولىدىغانلىقىنى، ئۇنىڭ ئاجايىپ ياخشى
ئۇسسۇزلۇق ئىكەنلىكىنى دەپ بەرگەندىن كېيىن، ئۇلار قېتىقنى
ئىچىشىپتۇ. پادىشاھ سەگىپ، چاڭقىقى بېسىلغاندەك، قېتىقنىڭ
ئاچچىق-چۈچۈك تەمىدىن ۋۇجۇدى لەرزىگە كەلگەندەك بوپتۇ.
— قېتىقنى ئۆزلىرى ياساملا؟ — دەپ سورايتۇ پادىشاھ.
— قىزىم گۈلئاي ياسىغان. بىزدەك جاڭگال، قىشلاق
ئادەملىرىنىڭ ھەممىسى قېتىق ياساشنى بىلىدۇ، — دەپ جاۋاب
بېرىپتۇ ئايال.

قىزنىڭ دانىشمەنلەردەك چېچەن، ئەقىللىقلىقى،
ھۆر-پەرىلەردەك گۈزەللىكىگە قولىنىڭ چېۋەرلىكى قوشۇلۇپ
پادىشاھنىڭ زوق-ئىشتىياقىنى چېكىگە يەتكۈزۈپتۇ. پادىشاھ
ئۆزىنىڭ كېلىشتىكى مۇددىئامەقسىتىنى ئايالغا ئېيتىپتۇ.
— بىلىمەن، ئۆزلىرى پادىشاھ، بۇ كىشى ئوڭ قول
ۋەزىرلىرى. سىلەرنىڭ كېلىدىغانلىقىڭلارنى قىزىم ئەتىگەندىلا
ئېيتقان، — دەپتۇ ئايال.

— بىز قىزنى بايىلا كۆرگەن تۇرساق، قانداقسىگە ئۇ بۇ
ئىشنى ئەتىگەندىلا بىلگەن بولىدۇ؟ — دەپ سورايتۇ ۋەزىر
ھەيرانلىقىنى باسالماي.

— تاڭغا يېقىن بىر چۈش كۆردۈم. چۈشۈمدە ساتمىمىزنىڭ ئۈستىگە ئۇقالىق بىر بۈركۈت ئۇۋا ياساۋاتقۇدەك. بىر لاچىن ئۇنىڭغا ئۇۋا ياساشقا كېرەكلىك پەي، پاخالدەك نەرسىلەرنى ئەكېلىپ بېرىۋاتقۇدەك. لاچىننىڭ ئەتراپىدا قارچىغىغا ئوخشاپ كېتىدىغان بىرنەچچە قۇش ئۇچۇپ يۈرگۈدەك. ئۇقا — تاجىنىڭ بەلگىسى، بۈركۈت — قۇشلارنىڭ قۇشى، ئۇۋا — ئۆي، ماكاننىڭ ئالامىتىدۇر. مۇشۇ ئالامەتلەرگە قاراپ چۈشۈمنىڭ تەبىرىنى چوڭ ئانامغا ئېيتقاندىم، — دەپتۇ قىز.

— ئۇنداق بولسا نېمىشقا پادىشاھنى چاپارمەنلەر بىلەن تەڭ ئورۇنغا قويۇپ، ئۆيگە بىللە تەكلىپ قىلىسىلەر؟ — دەپ سوراپتۇ ۋەزىر.

— كۈيئوغۇل بولغۇچى پادىشاھ بولسىمۇ، بىزنىڭ سىنىقىمىزدىن ئۆتۈشى كېرەككۇ. بىز پادىشاھىمىزنى ئادىل، دەپ ئاڭلىغان. راست-يالغانلىقىنى بىلىپ باقماقچى بولدۇق. سەلتەنتىنى قايرىپ قويۇپ ئېتىدىن چۈشتى، ئەمما قاپاق تۇرمىدى؛ ئاددىيەن دەمەي شاخ-شۈمبىدا ياسالغان ساتمىمىزغا قەدەم تەشرىپ قىلدى، بەلكى ئۇنى قەسىر-ئوردىسىدەك ھېس قىلدى؛ چاپارمەنلىرى بىلەن بىرگە ئولتۇردى، يەنىلا قاپاق تۇرمىدى؛ ئاددىي قويچىنىڭ ئاچچىق قېتىقىنى ئىچتى، ئەمما ئۇنى ئاچچىقكەن، دەمىدى. ئادالەتنى، يۇرت يوسۇنىدىن چىقمايدىغانلىقىنى، يۇرت ئوغلى، يۇرت سۆيەرلىكىنى ئايان قىلدى، سىنىقىمىزدىن ئۆتتى. مەن نەۋرەمنى پادىشاھقا تۇتتۇم، — دەپ ھېلىقى ئايال قىزنى قولىدىن تۇتۇپ يېتىلەپ پادىشاھنىڭ ئالدىغا ئەكېلىپتۇ.

شۇ چاغدا ساتما ئىچىنى بىرپەس تۇمان قاپلىغاندەك بولۇپ، يەنە سۈزۈلۈپتۇ. قارىغۇدەك بولسا قېرى ئايال ساتمىدا يوق تۇرغۇدەك. ئارىلىقتا سىرتقا چىقىپ كەتكۈدەك ۋاقىتمۇ ئۆتمەپتۇ. ئاياغ تۇشىمۇ ئاڭلانماپتۇ. ئايالنىڭ يوقىلىپ كەتكەنلىكىگە

ھەيران بولۇپ، پادشاھ بىلەن ۋەزىر تەڭلا قاراپتۇ. گۈلئاي پادشاھقا:

— مومام دائىم: «سېنى ئەلنىڭ ئوغلى بولالىغۇدەك بىر ئەرنىڭ قولىغا تۇتقۇزۇپ، بەختكە ئېرىشكىنىڭنى كۆرگىنىمدە ئۆمرۈمدىن قانائەت تاپمەن» دەيتتى. مومام شۇ سۆزى بويىچە مېنى ئۆزلىرىدەك ئەل ئوغلى، ئادىل پادشاھنىڭ قولىغا تۇتقۇزۇپ، بۇ دۇنيادىن غايىب بولغان ئوخشايدۇ، — دەپتۇ. پادشاھ، ۋەزىر ۋە چاپارمەنلەر بۇ ئاجايىپ غايىبانقا ھەيرانۋەس بولۇپ ساتمىدىن چىقىپ كۆرگۈدەك بولسا، كۈجەكمۇ يوق، قويلىرىمۇ يوق. ئۇلار بۇ ئەھۋالغا تېخىمۇ ھەيران قاپتۇ. پادشاھ بۇنىڭ سەۋەبىنى قىزدىن سورىماقچى بولۇپ ئارقىسىغا قارىسا، ساتمىنىڭ ئورنىدا قۇم دۆۋىسى، ئۇنىڭ ئۈستىدە بىر توپ يۇلغۇن تۇرغۇدەك. پادشاھ: «بىز جىن-ئالۋاستىلار ماكانىغا كېلىپ قالغان ئوخشايمىز» دەپ ئويلاپ سەل قورقۇپتۇ، گۈلئايغا شۈبھىلىك قاراپتۇ.

— پادشاھىم، قورقىمىسىلا، مومام مېنى سىلىگە تۇتقۇزغاندىن كېيىن، كۆڭلى خاتىرجەم بولۇپ ئۇ ئالەمگە كەتتى. بايىقى ساتمىنىڭ، قويلىرىنىڭ ئەمدى ماڭا كېرىكى بولمىغاچقا، ئۇلارنى يوق قىلىۋەتتى. مومام بىر ئۆمۈر ئىستىقامەت بىلەن پاڭ-دىيانەتلىك ئۆتكەن پەرىشتە سۈپەت ئايال ئىدى. خۇدايىم ئۇنى ئەكېتىپ پەرىشتىلەرگە قوشۇۋەتكەندۇر، ئەمدى ئۇ بۇنىڭدىن كېيىن بېشىمىزغا سايىۋەن بولىدۇ، سىلىنىڭ ئۆمۈرلىرىنىڭ ئاخىرىدىكى چوڭ ئارزۇلىرىغا يەتكۈزىدۇ، — دەپتۇ قىز.

«كۆڭلۈمدىكىنى بىلىپ بولغىنىغا قارىغاندا، بۇ قىز ئادەمزاۋى ئەمەس، پەرىشتە زاتىدىن ئىكەن. خۇدايىم تىلەك، ئىلتىجايىمىزنى قوبۇل تېپىپ، مېنى ئارزۇيۇمغا يەتكۈزۈپ غەمدىن خالاس قىلىش ئۈچۈن يەتكۈزۈلگەن ئوخشايدۇ» دەپ ئويلاپ، شىرخان پادشاھنىڭ كۆڭلى جايىغا چۈشۈپتۇ. قايتماقچى بولۇپ،

ئۆزلىرىنىڭ كېلىۋاتقىنىنى خەۋەر قىلىش ئۈچۈن ئوردىغا ئالدىن چايرىمەن ماڭدۇرۇپتۇ.

خۇش خەۋەرنى ئاڭلىغان ئوردا خادىملىرى بىلەن يۇرت خەلقى پادىشاھنىڭ ئالدىغا چىقىپتۇ.

پادىشاھ خۇشاللىقىدا يۇرتقا قىرىق بىر كېچە-كۈندۈز توي داستانىنى يېيىپ، خەزىنىدىكى مال-دۇنيالارنى ئامۇخاسقا تۆكمە قىلىۋەتمەكچى بولغانىكەن. گۈلئاي:

— پادىشاھم قىرىق بىر كېچە-كۈندۈز توي ئۆتكۈزۈشنىڭ ھاجىتى يوق. بولمىسا يەپ-ئىچىش بىلەن بولۇپ كېتىپ يۇرت خەلقىنى غەپلەت باسىدۇ. خەزىنىنى قۇرۇقداپ قويۇشقىمۇ بولمايدۇ. ئەگەر مەسلىھەتمىنى ئاڭلىسىلا، يۇرت خەلقى زىممىسىدىكى ئالۋان-سېلىقنى يەڭگىللەتسىلە، ئاجىزلارنىڭ بېشىنى سىلىسىلا، پاناھسىزلارغا پاناھلىق بولسىلا، ماكانسىزلارنى ماكانلاشتۇرسىلا، يۇرتنى تېخىمۇ ئادىل سورىسىلا، خەلققە بۇنىڭدىن چوڭ توي داستانىنى بولماس، — دەپتۇ.

شىرخان پادىشاھ بالا يۈزى كۆرۈش تىلىكىنىڭ ئىجابەت بولۇشىغا كۆزى يېتىپتۇ، خۇشاللىققا چۆمۈپتۇ. گۈلئاينىڭ مەسلىھەتى بويىچە ئىلگىرىكى سەككىز خوتۇننىڭ ھەربىرى ئۈچۈن بىر كۈندىن، گۈلئاي ئۈچۈن بىر كۈن بولۇپ يۇرتقا توققۇز كېچە-كۈندۈز توي داستانىنى سېلىپتۇ.

كۈن ھەپتىنى قوغلاپ، ھەپتە ئاينى قوغلاپ، ئارىدىن توققۇز ئاي، توققۇز كۈن، توققۇز سائەت ئۆتكەن بىر خاسىيەتلىك كۈننىڭ سەھرىدە گۈلئاي شىرخان پادىشاھقا پاقلاندەك سېمىز، قاۋۇل بىر ئوغۇل تۇغۇپ بېرىپتۇ، پۈتۈن ئوردىنى شادلىق باھارى قاپلاپتۇ. شىرخان پادىشاھ بالىسىغا نېمىدەپ ئات قويۇشنى ۋەزىرلەرنىڭ مەسلىھەت بېرىشىگە سالغانىكەن. ئوڭ قول ۋەزىرى: — پادىشاھىم، ئۆزلىرىنىڭ گۈلئاي بىلەن تېپىشىشلىرىدىن تارتىپ تويىنىڭ ئالدى-كەينىدىكى ئىشلار ئاجايىپ سىرلىق بولدى.

گۈلئاي ئۆزلىرى ئېيتقانداك پەرىشتە زاتىدەك قىلىدۇ. بالغا ئىسىم قويۇشتا ئۇنىڭ ئويلىغىنى باردۇر، گۈلئايىنىمۇ سوراپ باقساق، — دېگەن مەسلىھەتنى بېرىپتۇ. باشقا ۋەزىرلەرمۇ بۇ مەسلىھەتنى توغرا تېپىپتۇ.

شىرخان بۇ ئىشتا ئۆزىنىڭ كالتە پەملىك قىلغىنىدىن ئۆزىچە خىجىل بوپتۇ. گۈلئايىنىڭ قېشىغا كىرىپ بالغا نېمە ئىسىم قويۇشنى سورايتۇ. گۈلئاي:

— مومامنىڭ ئېيتىشىچە، بۇرۇن بىزنىڭ ناھايىتى باتۇر، ئەل سۆيەر ئەجدادىمىز پادىشاھ بولۇپ ئۆتكەنىكەن. ئۇنىڭ ئىسمى «مىرزان» ئىكەن. ئوغللىمىزغا شۇ بوۋىمىزنىڭ ئىسمىنى قويساق قانداق بولىدىكەن، ماقۇل تاپارلىمىكەن؟ — دەپتۇ.

گۈلئايىنىڭ ئۆزىنىڭ باتۇر ئەجدادىنى ياد ئېتىشى، ئۇ ئەجدادىنىڭمۇ پادىشاھ بولغانلىقى شىرخان پادىشاھقا يېقىپتۇ. «بالىمىزغا مىرزان دەپ ئات قويساق خاسىيەتلىك ئىش بولغۇدەك» دەپ ئويلاپتۇ. يۇرتقا ئات قويۇش چاي داستانىنى سېلىپ بېرىپتۇ. شۇنداق قىلىپ بالىنىڭ ئىسمى «مىرزان» بوپتۇ. يۇرت خەلقى مىرزانغا خۇدادىن بوۋىسىدەك باتۇرلۇق، دادىسىدەك مەردلىك، ئادىللىق تىلەپتۇ.

مىرزان تۇغۇلۇپ دەل قىرىق كۈن بولغان كۈنى سەھەردە گۈلئاي ئاغرىماي، ھېچبىر ۋاي-ۋايلىماي، جىم-جىملا جان ئۈزۈپتۇ. ئۇنىڭ ئوردىغا كېلىشى قانداق ئاجايىپ سىرلىق بولغان بولسا، ئۆلۈپ كېتىشىمۇ شۇنداق سىرلىق بوپتۇ. ھېچبىر گەپ قالدۇرماپتۇ. شىرخان پادىشاھ ئارماندا قاپتۇ. ئوردا بېغىغا چوڭ بىر گۈمبەز ياسىتىپ، گۈلئايىنى شۇنىڭ ئىچىگە قويۇپتۇ، ھەر كۈنى سەھەر-كەچ يوقلاپ تۇرۇپتۇ.

شىرخان پادىشاھ قىرىق كۈنلۈك بولغان بالىسىنى ئېمىتىش، بېقىشقا مەخسۇس كېنىزەكلەرنى بەلگىلەپتۇ. بالىنىڭ ھالىدىن پات-پات خەۋەر ئېلىپ تۇرۇپتۇ. بالا كۈندىن-كۈنگە كۆزگە

كۆرۈنۈپ چوڭ بولۇشقا باشلايتۇ. بەش ياشقا كىرگەندە مەخسۇس ئۇستاز بەلگىلەپ تەربىيەلەيتۇ. مىرزان ئەقىللىق بالا بولۇپ، يەتتە ياشقا كىرگۈچىلا خېلى نەرسىنى بىلىۋاپتۇ. يەتتە ياشقا كىرگەندىن كېيىن، ئەقلى باشقىچە ئېچىلىپتۇ. يىلنىڭ كەينىدىن يىل ئۆتۈپ، مىرزان ئون ئۈچ ياشقا كىرىپتۇ. شۇ چاغقىچە شىرخان پادىشاھ ئوغلىدىن نېرى بولماي، بىرەر قېتىممۇ ئوۋ-شىكارغا چىقىپ باقماپتۇ. مىرزان ئون ئۈچ ياشقا كىرگەن يىلى پادىشاھنىڭ كۆڭلى شىكارغا چىقىپ كېلىشنى خالاپ قايتۇ. مىرزاننى ئوردىنىڭ باش مۇلازىمەتچىسىگە تاپشۇرۇپ قويۇپ، ۋەزىر ۋە نۆكەرلىرى بىلەن يەتتە كۈنلۈك شىكارغا چىقىپ كېتىپتۇ.

مىرزاننى پادىشاھ جېنىدىن ئەزىز كۆرۈپ ئەتىۋارلاپ، دېگىنىنى قىلىپ بېرىپ ئەركىن چوڭ قىلغانىكەن، پادىشاھ شىكارغا كەتكەندىن كېيىن، ئۇ تەختىدا كۆڭلى تارتقانى قىلىپ ئويناپتۇ. كۆزى دادىسىنىڭ شاھلىق تونىغا چۈشۈپتۇ، تونى كىيىپ ئويناپتۇ، ئۇزۇن تونىنىڭ يېرىمى يەردە سۆرىلىپ قايتۇ. مۇلازىملار مىرزانغا گەپ قىلالماي قايتۇ. مىرزان دادىسىنىڭ شاھانە چاپىنىغا ھەيران قېلىپ، ئالتۇن جىيەك، نەقىشلىرىگە قاراۋېتىپ، تونىنىڭ يانچۇقىغا قولىنى ساپتۇ. قولغا بىرنەرسە ئۇرۇنۇپتۇ، ئۇنى يانچۇقىدىن چىقىرىپ قارىغۇدەك بولسا، دەپتەردەك بىرنەرسە ئىكەن. مىرزان ئېچىپ قارىسا، ئۇنىڭدا كۈن دېسە كۆزى بار، كۈن ئەمەس، ئاي دېسە ئاغزى بار، ئاي ئەمەس، ئاجايىپ بىر ساھىبجامالنىڭ رەسمى تۇرغان. مىرزان رەسمىگە بىر قاراپلا ئاشىق بىقارار بولۇپ ھوشىدىن كېتىپ يىقىلىپتۇ. ئۇنىڭ بۇ ھالىنى كۆرگەن مۇلازىملار يۈگۈرۈشۈپ كېلىپتۇ. بەزىلىرى مىرزاننىڭ بېشىنى يۆلەپتۇ، بەزىلىرى ھوشلاندۇرۇش دورىسى ئەكىلىپ يۈزىگە چېچىپتۇ. مىرزان بىر ھازادىن كېيىن ھوشىغا كەپتۇ. باش مۇلازىم ئۇنىڭدىن نېمە ۋەقە سادىر

بولغانلىقىنى، مۇلازىملاردىن بىرەرسىدىن ئازار يەتكەن-يەتمىگەنلىكىنى سورايتۇ. مىرزانىڭ گەپ قىلغۇدەك ھالى بولمىغاچقا، زۇۋان سۈرمەيتۇ. مۇلازىملار مىرزانى ھۇجرىسىغا ئەكىرىپ ياتقۇزۇپ قويۇپ، شىپالىق ھەر خىل گۈل-گىياھلارنىڭ شىرنە-قىياملىرىنى ئىچۈرۈپتۇ. ئەمما مىرزانىڭ چىرايى بارغانسېرى سارغىيىپ كېتىۋاتقۇدەك. پادىشاھنىڭ شىكاردىن قايتىشىنى ساقلىسا يەنە تۆت كۈن بار ئىكەن. مىرزان بارغانسېرى ئېغىر تىنغۇدەك. گەپ-سۆزدىن قالغاندەك ھېچكىمگە گەپ قىلمىغۇدەك. مۇلازىملار قورقۇشۇپتۇ، پادىشاھقا ئادەم ماڭدۇرۇپتۇ.

ئوغلنىڭ ئاغرىپ يېتىپ قالغانلىق خەۋىرىنى ئاڭلىغان شىرخان پادىشاھ ھوشىدىن كەتكىلى تاس قايتۇ، شۇ ھامان شىكاردىن قايتىپتۇ، ئوردىغا كېلىپلا ئوغلنىڭ يېنىغا كىرىپتۇ، ھالىنى سورايتۇ. مىرزان ئۇلۇغ-كىچىك تىنىپتۇ، گەپ قىلماپتۇ. پادىشاھ تېۋىپ-ئۆلىمالارنى چاقىرتىپ ئەكىلىپ كۆرسىتىپتۇ. — بالىدا قورققۇدەك كېسەل يوق، پەقەت يۈرىكىدە كۆيۈك دەردى باردەك قىلىدۇ، — دېيىشىپتۇ تېۋىپلار.

شىرخان پادىشاھ دەسلەپ تېۋىپلارنىڭ سۆزىنىڭ مەنىسىگە يېتەلمەي تۇرۇپ قايتۇ، ئويلاپ كۆڭلى بىرنەرسىنى تۇيغاندەك بوپتۇ-دە، تېۋىپلارنى چىقىرىۋېتىپ، ھۇجرىدا ئىككىسىلا قالغاندىن كېيىن، قانداق ۋەقە سادىر بولغانلىقىنى ئوغللىدىن سورايتۇ. مىرزان دەسلەپ گەپ قىلغىلى ئۈنمەپتۇ. پادىشاھ قايتا-قايتا سوراپ تۇرۇۋالغاندىن كېيىن، زۇۋانغا كېلىپ:

— دادا، ئېيتماي دېگەندىم، سوراپ تۇرۇۋالدىڭىز، ئېيتىمىسام ئۆزۈمگىمۇ ئاراملىق يوقكەن. بىرىنچىدىن، گۇناھىمدىن، بىر قوشۇق قېنىمدىن كەچىشىڭىز؛ ئىككىنچىدىن، مېنىڭ تىلىكىمنى ئىجابەت قىلىپ بېرىشكە ۋەدە بەرسىڭىز ئاندىن ئېيتىمەن، — دەپتۇ مىرزان.

— ھەرقانداق گۇناھىڭ بولسا كەچتىم، ھەرقانداق تىلىكىڭ بولسا بەجا كەلتۈرىمەن. قېنى، نېمە ئىش، دەرھال دە، — دەپتۇ پادشاھ.

— ھەي دادا، شاھلىق تونىڭىزنىڭ يانچۇقىدا بىر ساھىبجامال قىزنىڭ رەسمى بار ئىكەن، ئۇ كىمنىڭ قىزى، ھازىر نەدە؟ — دەپ دادىسىدىن سورايتۇ مىرزان.

شىرخان پادشاھ ئوغلىنىڭ گېپىنى ئاڭلىغاندىن كېيىن، مىرزانىڭ كېسلىنىڭ نېمىلىكىنى بىلىپتۇ. پادشاھ ئوغلىغا: — ئوغلۇم، ئۇ قىزنىڭ گېپىنى قىلىدىك، ئەمدى بۇ گەپنى ئىككىنچى ئاغزىغا ئالغۇچى بولما، بۇ ئىشقا مەن ئامال قىلالمايمەن، — دەپتۇ.

— نېمىشقا؟ ئۇ قىز زادى كىم؟ — دەپ يەنە سورايتۇ مىرزان.

— ئوغلۇم، ئۇ قىزنىڭ دادىسى مېنىڭدەك قىرىق يەتتە پادشاھنى سورايدىغان شاھىنشاه. سەن بويۇڭ يەتمەيدىغان شاخقا قول سوزۇۋېتىپسەن. ئۇ قىزنى خىيالىڭدىن چىقىرىۋەت، — دەپ، پادشاھ ئوغلىغا سەل قاتتىق گەپ قىپتۇ.

دادىسىنىڭ گېپىدىن كۆڭلى ئازار يېگەن مىرزان:

— دادا، سىز مەندىن بىر ئىشنى يوشۇرۇۋاتامسىز، ئۇ قىزنى مەندىن قاقچۇرۇۋاتامسىز؟ — دەپتۇ-دە، ئورنىدىن تۇرۇپلا سىرتقا قاراپ مېڭىپتۇ، دادىسىنىڭ: «ئوغلۇم، نەگە بارسەن؟» دەپ سورىغان سوئالىغا: «باغنى ئايلانغۇم كېلىۋاتىدۇ» دەپ قويۇپلا ھۇجرىسىدىن چىقىپتۇ.

شىرخان پادشاھ ئوغلىنى «راست، باغنى ئايلانغۇسى كەلگەن ئوخشايدۇ» دەپ ئويلاپ ئارقىسىدىن چىقماپتۇ. مىرزان بولسا شۇ چىققىنچە دادىسىنى، شەھىرىنى تەرك ئېتىپ، چۆل-جەزىرىگە قاراپ يول ئاپتۇ. ئۇ شۇ ماڭغىنىچە ئىككى كۈن يول يۈرۈپ، ئادەمسىز بىر چۆل-باياۋانغا يېتىپ كەپتۇ. ئۇ يۇرتتىن چىقار